

കോവിഡ് അതിജീവനം

3 (*422) ശ്രീ. ടി. പി. രാമകൃഷ്ണൻ:

ശ്രീ. കെ. ആൻസലൻ:

ശ്രീ. എൻ. കെ. അക്ബർ:

ശ്രീ. എം. വിജിൻ:

താഴെ കാണുന്ന ചോദ്യങ്ങൾക്ക് തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് കോവിഡ് അതിജീവനത്തിനാശ്ചെയ്ത തദ്ദേശസ്വയംഭരണ സ്ഥാപനങ്ങൾ നടത്തിയ പ്രവർത്തനങ്ങൾ കൂടുതൽ ശാക്തീകരിക്കാനുദ്ദേശിക്കുന്നുണ്ടോ;

(ബി) കോവിഡ് അതിജീവനം ലക്ഷ്യമാക്കി പന്ത്രണ്ടിന പരിപാടികൾ പ്രഖ്യാപിച്ച് നടപ്പാക്കിയിരുന്നോ; പുതുതായി പ്രഖ്യാപിച്ച നൂറുദിന പരിപാടിയുടെ ഭാഗമായി തദ്ദേശസ്വയംഭരണ സ്ഥാപനങ്ങൾ ഏറ്റെടുത്തു നടത്താൻ നിശ്ചയിച്ചിട്ടുള്ള പ്രവൃത്തി മേഖലകൾ ഏതെല്ലാമാണ്;

(സി) വകുപ്പിനകീഴിൽ പ്രവർത്തിക്കുന്ന സന്നദ്ധസേനയുടെ സഹകരണത്തോടെ സാമ്പ്യന പരിചരണം ഏറ്റെടുത്ത് നടത്താൻ തീരുമാനിച്ചിട്ടുണ്ടോ; വ്യക്തമാക്കാമോ?

തദ്ദേശസ്വയംഭരണം ഗ്രാമവികസനം എക്സൈസ് വകുപ്പുമന്ത്രി ശ്രീ. എം. വി. ഗോവിന്ദൻ മാസ്റ്റർ: സർ,

(എ) ഉണ്ട്. പ്രവർത്തനങ്ങളുടെ വിവരം അനുബന്ധം 'എ' ആയി ചേർത്തിരിക്കുന്നു.

(ബി) സർക്കാർ പന്ത്രണ്ടിന പരിപാടി പ്രഖ്യാപിച്ച് നടപ്പാക്കിയിരുന്നു. 6-3-2020-ലെ ഉത്തരവുപ്രകാരം തദ്ദേശഭരണ സ്ഥാപനങ്ങളുടെ 2020-21 വാർഷിക പദ്ധതിയുടെ ഭാഗമാക്കേണ്ട പന്ത്രണ്ടിന പരിപാടി സംബന്ധിച്ച മാർഗ്ഗരേഖ പുറപ്പെടുവിച്ചിട്ടുണ്ട്. ഇതിൽ കോവിഡ് അതിജീവനം ലക്ഷ്യമാക്കിയുള്ള പ്രവർത്തനങ്ങളുമുണ്ട്. വിശദാംശങ്ങൾ അനുബന്ധം 'ബി' ആയി ചേർത്തിട്ടുണ്ട്. സർക്കാരിന്റെ നൂറുദിന പരിപാടിയിൽ തദ്ദേശസ്വയംഭരണ വകുപ്പിനകീഴിൽ ഉൾപ്പെടുത്തിയിട്ടുള്ള പദ്ധതികൾ അനുബന്ധം 'സി' ആയി നൽകിയിട്ടുണ്ട്.*

(സി) സാമൂഹ്യ സന്നദ്ധസേനയുടെ സഹകരണത്തോടെ കിടപ്പുരോഗികൾ, വൃദ്ധജനങ്ങൾ, മാതൃകമായ അസുഖങ്ങൾ ബാധിച്ചവർ, ഭിന്നശേഷിക്കാർ തുടങ്ങിയ വിഭാഗങ്ങൾക്കാവശ്യമായ മരുന്നും, അടിയന്തര സർക്കാർ സേവനങ്ങളും വീടുകളിൽ എത്തിച്ചുനൽകുവാനുള്ള പദ്ധതി നടപ്പിലാക്കുവാൻ തീരുമാനിച്ചിട്ടുണ്ട്.

* അനുബന്ധമായി ചേർത്തിട്ടുണ്ട്.

വാതിൽപ്പടി സേവനം എന്ന പദ്ധതിയുടെ നിർവ്വഹണ മാർഗ്ഗരേഖ 31-5-2021-ലെ സർക്കാർ ഉത്തരവനുസരിച്ച് തദ്ദേശസ്വയംഭരണ വകുപ്പ് മുഖേന അംഗീകരിച്ചിട്ടുണ്ട്. പദ്ധതിയുടെ ആദ്യ ഘട്ടം എന്ന നിലയിൽ തെരഞ്ഞെടുക്കപ്പെട്ട 50 തദ്ദേശസ്വയംഭരണ സ്ഥാപനങ്ങളിൽ ഉടൻ പൈലറ്റിംഗ് സ്ഥാനത്തിൽ നടപ്പിലാക്കുന്നതാണ്.

ശ്രീ. റ്റി. പി. രാമകൃഷ്ണൻ: സർ, കോവിഡ് അതിജീവനത്തിന് തദ്ദേശ സ്വയംഭരണ സ്ഥാപനങ്ങൾ അഭിനന്ദനാർഹമായ നിലപാടാണ് കേരളത്തിലുടനീളം സ്വീകരിച്ചുവരുന്നത്. ഈ ദുരന്തത്തെത്തുടർന്ന് പാവപ്പെട്ടവരെ ലക്ഷ്യംവെച്ച്, അവർക്ക് ഭക്ഷണം ഉറപ്പുവരുത്താൻ തദ്ദേശ സ്വയംഭരണ സ്ഥാപനങ്ങൾ മുൻകയ്യെടുത്ത് കുടുംബശ്രീവഴി നടത്തിവരുന്ന, ജനകീയ ഹോട്ടൽ ജനങ്ങളിൽ വലിയ പ്രതികരണങ്ങൾ സൃഷ്ടിച്ചിട്ടുള്ളതാണ്. ജനകീയ ഹോട്ടൽ കേരളത്തിലെ എല്ലാ തദ്ദേശ സ്വയംഭരണ സ്ഥാപനങ്ങളിലും പ്രാവർത്തികമായോ; കേരളത്തിൽ എത്ര ജനകീയ ഹോട്ടലുകൾ പ്രവർത്തിക്കുന്നു എന്നീ കാര്യങ്ങൾ വ്യക്തമാക്കാമോ?

ശ്രീ. എം. വി. ഗോവിന്ദൻ മാസ്റ്റർ: സർ, 'വിശപ്പുരഹിത കേരളം' പദ്ധതിയുടെ ഭാഗമായാണ് 'ജനകീയ ഹോട്ടൽ' എന്ന ആശയം പ്രാവർത്തികമാക്കാനുള്ള ശ്രമം നടത്തിയത്. കുടുംബശ്രീയുടെ ആഭിമുഖ്യത്തിൽ ഗ്രാമപഞ്ചായത്തുകളിലും ചെറിയ നഗരസഭകളിലും ഒന്നുവീതവും വലിയ നഗരസഭകളിൽ പത്തുവീതം ഒന്ന് എന്ന ക്രമത്തിലും 25 രൂപയ്ക്ക് ഊണ് നൽകുന്നതിന് ജനകീയ ഹോട്ടൽ ആരംഭിക്കുക എന്നതാണ് ലക്ഷ്യമായി ചൂണ്ടിക്കാണിച്ചിരുന്നത്. ആവശ്യമെങ്കിൽ ഒരു ഗ്രാമപഞ്ചായത്തിൽ ഒന്നിലേറെ ഹോട്ടലുകൾ ആരംഭിക്കാം. ആകെ നൽകുന്ന ഊണിന്റെ 10 ശതമാനം സൗജന്യമായി നൽകണം. ഒരു ഹോട്ടലിന് ജില്ലാ പഞ്ചായത്ത് 10,000 രൂപയും അതത് ബ്ലോക്ക് പഞ്ചായത്തുകൾ 20,000 രൂപയും റിവോൾവിംഗ് ഫണ്ടായി നൽകും. കെട്ടിടത്തിന്റെ വാടക, വൈദ്യുതി തുടങ്ങിയവ അതത് ഗ്രാമപഞ്ചായത്ത്/നഗരസഭ വഹിക്കണം. പാചകത്തിനുവേണ്ട പാത്രങ്ങളും മറ്റും കുടുംബശ്രീ ലഭ്യമാക്കണം. ഊണിനുവേണ്ട അരി, സബ്സിഡി നിരക്കിൽ 10.90 രൂപയ്ക്ക് സിവിൽ സപ്ലൈസ് നൽകും. സർക്കാർ കുടുംബശ്രീ മുഖേന ഒരു ഊണിന് 5 രൂപ വീതം സബ്സിഡി നൽകും. കിടപ്പുരോഗികൾക്കും വയോജനങ്ങൾക്കും ആവശ്യമായ ഭക്ഷണം ജനകീയ ഹോട്ടലുകളിൽനിന്നും വീടുകളിൽ എത്തിക്കും. ഈ സംരംഭത്തിന് ആവശ്യമായ തുക തനത് വികസന ഫണ്ടിൽ നിന്നും തദ്ദേശസ്വയംഭരണ സ്ഥാപനങ്ങൾ വകയിരുത്തണം. 1145 ജനകീയ ഹോട്ടലുകൾ സംസ്ഥാനത്ത് പ്രവർത്തിക്കുന്നുണ്ട്. ഗ്രാമപഞ്ചായത്തുകളിൽ 956 എണ്ണവും നഗരസഭകളിൽ 189 എണ്ണവുമാണ് ഇപ്പോൾ പ്രവർത്തിക്കുന്നത്.

ശ്രീ. ടി. പി. രാമകൃഷ്ണൻ: സർ, ബഹുമാനപ്പെട്ട മന്ത്രി മറുപടി പറഞ്ഞപ്പോൾ ഭക്ഷണത്തിന്റെ വില 25 രൂപ എന്ന് പറഞ്ഞതായെന്ന സംശയമുണ്ട്. അവിടെയിരുന്ന് കഴിക്കുന്നവർക്ക് 20 രൂപയും പാർസലിന് 25 രൂപയുമാണ്. ഇപ്പോൾ പാർസൽ മാത്രമാണ് ലഭിക്കുന്നത്. അതിന് 25 രൂപ തന്നെയാണ്. തദ്ദേശ സ്വയംഭരണ സ്ഥാപനങ്ങൾ വഴി ധാരാളം തൊഴിൽ സൃഷ്ടിക്കുന്നതിന് നടപടി സ്വീകരിച്ചു വരുന്നുണ്ട്. കോവിഡിനെ പ്രതിരോധിക്കുന്നതിന്റെ ഭാഗമായി ഗ്രാമീണമേഖലയിൽ കൂടുതൽ തൊഴിലവസരങ്ങൾ സൃഷ്ടിക്കുന്നതിനുവേണ്ടിയുള്ള പരിശ്രമമാണ് നടത്തിയത്. കൂടുതൽ തൊഴിൽ സാധ്യതകൾ ലക്ഷ്യമിടുന്ന നിരവധി പദ്ധതികളെ കുറിച്ച് ബഹുമാനപ്പെട്ട മന്ത്രി കഴിഞ്ഞ ദിവസം നിയമസഭയിൽ പ്രഖ്യാപിച്ചു. തദ്ദേശ സ്വയംഭരണ വകുപ്പ്, കൃഷി, ക്ഷീരവികസനം, മൃഗസംരക്ഷണം എന്നീ വകുപ്പുകൾ ചേർന്ന് സംയോജിത കാർഷിക പദ്ധതി ഗ്രാമീണമേഖലയിൽ പഞ്ചായത്തിന്റെ നിയന്ത്രണത്തിൽ ഫലപ്രദമായി നടപ്പാക്കാൻ സാധിക്കും. അത് പുതിയ തൊഴിലവസരങ്ങൾ സൃഷ്ടിക്കുന്നതിന് സഹായകരമാകും. അത്തരമൊരു പദ്ധതി ആവിഷ്കരിച്ച് കേരളത്തിലുടനീളം നടപ്പിലാക്കുന്നതിന് ഗവൺമെന്റ് പരിപാടികൾ ആവിഷ്കരിക്കുമോ?

ശ്രീ. എം. വി. ഗോവിന്ദൻ മാസ്റ്റർ: സർ, രണ്ടുതരത്തിലാണ് തദ്ദേശസ്വയംഭരണ സ്ഥാപനങ്ങൾ വഴി തൊഴിൽ നൽകുന്നതിനുള്ള പദ്ധതി ആവിഷ്കരിക്കുന്നത്. ഒന്ന്, തദ്ദേശ സ്വയംഭരണ സ്ഥാപനങ്ങൾതന്നെ 1000 ജനസംഖ്യയ്ക്ക് അഞ്ചുപേർക്ക് തൊഴിൽനൽകുക എന്ന പദ്ധതിയനുസരിച്ച് ഓരോ തദ്ദേശസ്വയംഭരണ സ്ഥാപനവും അവരുടെ ജനസംഖ്യ അടിസ്ഥാനപ്പെടുത്തി 100 മുതൽ 250 വരെ തൊഴിലവസരങ്ങൾ സൃഷ്ടിച്ച് തുടർന്നുപോകാൻ തക്കവിധത്തിലുണ്ടാക്കണം. അതുപോലെ, കുടുംബശ്രീ ആരംഭിച്ചിട്ട് 23 വർഷമായി. അതിൽ 45.44 ലക്ഷം അംഗങ്ങളാണുള്ളത്. അവർ നടപ്പിലാക്കിയ നിരവധി പദ്ധതികളെക്കുറിച്ച് നേരത്തെ ഇവിടെ വിശദീകരിച്ചു. പുതിയ തലമുറ 18 വയസുമുതൽ 40 വയസുവരെയുള്ള യുവതികൾ അഭ്യസ്തവിദ്യരാണ്. അവർ കുടുംബശ്രീയുടെ ഭാഗമായി അത്രത്തോളം വരുന്നില്ല. 23 വർഷം മുമ്പ് ആരംഭിച്ചതുകൊണ്ടുതന്നെ 50-55 വയസുള്ളവരാണ് അംഗങ്ങളിലധികവും. പുതിയ തലമുറയെ കുടുംബശ്രീയുമായി ബന്ധിപ്പിച്ച്, സാമൂഹികമായി അഭിമുഖീകരിക്കുന്ന സ്ത്രീധനമുൾപ്പെടെയുള്ള പ്രശ്നങ്ങൾ പ്രതിരോധിക്കാനുള്ള കവചമായി വളരെ ഫലപ്രദമായി പ്രവർത്തിക്കാനുള്ള അവബോധത്തോടെ, പ്രത്യേക സംരംഭകത്വത്തിന്റെ ഭാഗമായി ഓരോ വാർഡിലും അഭ്യസ്തവിദ്യരായ 50 ആളുകൾ വീതം 20000 യൂണിറ്റുകൾ രൂപീകരിക്കണമെന്നാണ് തീരുമാനം. ആ യൂണിറ്റുകൾ അവരുടെ പ്രദേശത്ത് തൊഴിൽ നൽകുന്നതിനുവേണ്ടി എന്തൊക്കെ സാധ്യതകളാണുള്ളതെന്ന് മനസ്സിലാക്കി അവരുടെ അനുഭവത്തിന്റെ വെളിച്ചത്തിൽ

ഗവൺമെന്റിന്റെ പരിപൂർണ്ണ പിന്തുണയോടുകൂടി കുടുംബശ്രീയുടെ തണലിൽ രൂപപ്പെടുത്തി വളർത്തിയെടുക്കുക എന്നതാണ് ഉദ്ദേശിക്കുന്നത്. കാർഷികം, വ്യാവസായികം, സേവനം എന്നീ സർവ്വതല സ്പർശിയായ മേഖലകളിൽ എങ്ങനെ തൊഴിൽ നൽകാമെന്ന കാര്യം കുടുംബശ്രീയുമായി ബന്ധപ്പെട്ട് ന്യൂജെൻ സംവിധാനത്തിന്റെ ഭാഗമായ യൂണിറ്റുകൾ സംരംഭകത്വത്തിന്റെ ഭാഗമായി പരിശോധിക്കും. അടുത്ത മാസം മുതൽ ആ തീതിയിലുള്ള നടപടികളിലേയ്ക്ക് സംഘടനാപരമായി നീങ്ങണമെന്നാണ് ഇപ്പോൾ തീരുമാനിച്ചിട്ടുള്ളത്. അതിൽ സംയോജിത കാർഷിക പരിപാടിയുൾപ്പെടെ നൂറോ നൂറ്റൻപതോ പരിപാടികളുടെ ഗുഹപാഠം നടത്തി ലിസ്റ്റ് അവർക്ക് നൽകി എന്ത് സംരംഭം അവർക്ക് തുടങ്ങാനാകുമെന്ന കാര്യമാണ് ചർച്ച ചെയ്യാൻപോകുന്നത്.

ശ്രീ. കെ. ആൻസലൻ: സർ, കോവിഡ് മഹാമാരി ഇപ്പോഴും നമ്മളെ പിടിവിട്ടിട്ടില്ല. കോവിഡ് കാലത്ത് ഏറ്റവും സഹായകരമായി നിന്നത് നമ്മുടെ നാട്ടിലെ ചെറുപ്പക്കാരും യുവജനപ്രവർത്തകരും വോളന്റിയർമാരുമാണ്. ആദ്യ ഘട്ടത്തിൽ ഇതിന്റെ പ്രവർത്തനങ്ങളിൽ ആരും സഹകരിക്കാൻ താൽപ്പര്യപ്പെട്ടിരുന്നില്ല. എന്നാൽ പിന്നീട് എന്തും സഹിച്ച്, രോഗം വന്നാലും പ്രശ്നമില്ലെന്ന രൂപത്തിലേയ്ക്ക് സജീവമായി പ്രവർത്തനത്തിൽ ധാരാളംപേർ ഇടപെട്ടിരുന്നു. ശവമടക്കുന്നതിൽനിന്നും ബന്ധുക്കൾ മാറിനിൽക്കുമ്പോൾ ഇത്തരം കാര്യങ്ങൾപോലും ഇവർ നിർവ്വഹിക്കുകയാണ്. അവരുടെ പ്രവർത്തനങ്ങൾ ഇനിയും സജീവമാക്കാൻ എന്തെങ്കിലും പദ്ധതികൾ തയ്യാറാക്കിയിട്ടുണ്ടോ; ഈ പ്രവർത്തനങ്ങളിൽ ഏർപ്പെട്ടിരിക്കുന്നവർക്ക് എന്തെങ്കിലും സാമ്പത്തിക സഹായം നൽകാൻ ഉദ്ദേശിക്കുന്നുണ്ടോ; ഇക്കാര്യങ്ങളിൽ അവർക്ക് സർട്ടിഫിക്കറ്റ് നൽകുന്നതിന് തദ്ദേശ സ്വയംഭരണ സ്ഥാപനങ്ങൾക്ക് സാധ്യതയുണ്ടോ?

ശ്രീ. എം. വി. ഗോവിന്ദൻ മാസ്റ്റർ: സർ, കോവിഡ് 19-ന്റെ പശ്ചാത്തലത്തിൽ തദ്ദേശസ്വയംഭരണം, ആരോഗ്യം, പോലീസ് ഉൾപ്പെടെയുള്ള വിവിധ വകുപ്പുകളുമായി ബന്ധപ്പെട്ട് നിരവധി സന്നദ്ധ പ്രവർത്തകരെ അണിനിരത്തി വളരെ ഫലപ്രദമായ പ്രതിരോധമുണ്ടാക്കാൻ കേരളം ശ്രമിച്ചിട്ടുണ്ട്. ഇപ്പോഴും അത് നടന്നുവരികയാണ്. വാർഡ്തലത്തിൽ ജാഗ്രതാ സമിതികൾ രൂപീകരിച്ചും തദ്ദേശസ്വയംഭരണ സ്ഥാപനങ്ങളുടെ പ്രതിനിധികൾ അതിന്റെ അധ്യക്ഷന്മാരായി പ്രവർത്തിക്കുകയും അതിന്റെ ഭാഗമായി പല മേഖലകളിലും ആരോഗ്യപ്രവർത്തകരും സന്നദ്ധ പ്രവർത്തകരും പോലീസുമുൾപ്പെടെ ചേർന്ന് ഫലപ്രദമായ പ്രവർത്തനമാണ് നടത്തിയിട്ടുള്ളത്. ബഹുമാനപ്പെട്ട അംഗം ചൂണ്ടിക്കാണിച്ചതുപോലെ ശവമടക്കമുൾപ്പെടെയുള്ള കാര്യങ്ങളിൽ, പ്രത്യേകിച്ച് ആദ്യകാലങ്ങളിൽ കുടുംബാംഗങ്ങളുൾപ്പെടെ നിസ്സഹായരായി മാറി നിന്ന സന്ദർഭത്തിൽ സന്നദ്ധ പ്രവർത്തകരും യുവജന സംഘടനകളും

മുൻകയ്യെടുത്ത് കോവിഡ് രോഗികളുടെ ശവസംസ്കാരം നടത്തിയ അനുഭവം കേരളത്തിലുണ്ട്. വളരെയേറെ സന്നദ്ധപ്രവർത്തകർ ഇതിന്റെ ഭാഗമായി പ്രവർത്തിച്ചിട്ടുണ്ട്. അവർക്ക് സാമ്പത്തികമായി എന്തെങ്കിലും നൽകിയെന്നു പറയാൻ സാധിക്കുന്നതല്ല. സർട്ടിഫിക്കറ്റുൾപ്പെടെ നൽകുന്ന കാര്യം സംബന്ധിച്ച് ബഹുമാനപ്പെട്ട അംഗം പറഞ്ഞത് പരിഗണിക്കാവുന്നതാണ്.

ശ്രീ. എൻ. കെ. അക്ബർ: സർ, വാക്സിനേഷൻ യജ്ഞം പ്രധാനപ്പെട്ടൊരു വിഷയമായി ഗവൺമെന്റ് ഏറ്റെടുത്തിരിക്കുകയാണ്. പോർട്ടലിൽ രജിസ്റ്റർ ചെയ്യുന്നവർക്ക് അകലെയുള്ള സ്ഥലങ്ങളിലാണ് വാക്സിൻ ലഭിക്കുന്നത്. അതിനു പകരം തദ്ദേശാടിസ്ഥാനത്തിലുള്ള വാക്സിനേഷൻ രജിസ്ട്രേഷൻ പദ്ധതി സംബന്ധിച്ച് സർക്കാരിന്റെ പരിഗണനയിലുണ്ടോ?

ശ്രീ. എം. വി. ഗോവിന്ദൻ മാസ്റ്റർ: സർ, ആരോഗ്യ വകുപ്പുമന്ത്രിയും തദ്ദേശസ്വയംഭരണ വകുപ്പുമന്ത്രിയും ചേർന്ന് വാക്സിനേഷന്റെ പ്രശ്നം ഗൗരവപൂർവ്വം ആലോചിച്ചു. വാക്സിനേഷൻ മുഴുവൻ ആളുകളിലും എത്തിക്കുക എന്ന ഗവൺമെന്റ് നിലപാട് വാക്സിനേഷന്റെ ലഭ്യതയനുസരിച്ച് നടപ്പിലാക്കാനാണ് ഇപ്പോൾ സാധിക്കുന്നത്. അതിന്റെ ഭാഗമായി രജിസ്ട്രേഷൻ വഴിയും നേരിട്ടും വാക്സിനേഷൻ നൽകത്തക്കരീതിയിലുള്ള നടപടിക്രമങ്ങളാണ് ഇപ്പോൾ ആരംഭിച്ചിട്ടുള്ളത്. എല്ലാം ഒരു കേന്ദ്രത്തിൽനിന്ന് എന്ന രീതിയിലല്ല, തദ്ദേശ സ്വയംഭരണ സ്ഥാപനങ്ങളിലെ വാർഡ് അടിസ്ഥാനത്തിൽ രജിസ്ട്രേഷനും നേരിട്ടുള്ള വാക്സിനേഷനുമായി ബന്ധപ്പെട്ട കാര്യങ്ങളും കൈകാര്യം ചെയ്യാൻ സാധിക്കുന്നവിധത്തിലുള്ള നിലപാട് ഇപ്പോൾ സ്വീകരിച്ചിട്ടുണ്ട്. ആരോഗ്യപ്രവർത്തകരും ആരോഗ്യവകുപ്പും ഇക്കാര്യം അംഗീകരിച്ച് താഴെത്തലം വരെ നടപ്പിലാക്കാനുള്ള നിർദ്ദേശം നൽകിയിട്ടുണ്ട്.

ശ്രീ. എം. വിജിൻ: സർ, ഒന്നാം രണ്ടാം ഘട്ട കോവിഡ് വ്യാപനം അതിജീവിക്കുന്നതിനുവേണ്ടി ആരോഗ്യ വകുപ്പുമായി ചേർന്ന് മാതൃകാപരമായ ഇടപെടലാണ് തദ്ദേശ സ്വയംഭരണ സ്ഥാപനങ്ങൾ നടത്തിയിട്ടുള്ളത്. മൂന്നാം തരംഗത്തെ സംബന്ധിച്ച് വലിയ ആശങ്കയിലാണ്. അതിനെ അതിജീവിക്കാനുള്ള എന്തെല്ലാം മുൻകരുതലുകളാണ് തദ്ദേശസ്വയംഭരണ വകുപ്പ് നിലവിൽ സ്വീകരിച്ചിട്ടുള്ളത്?

ശ്രീ. എം. വി. ഗോവിന്ദൻ മാസ്റ്റർ: സർ, ഒന്നാം തരംഗത്തിന്റെ ഘട്ടത്തിലും രണ്ടാം തരംഗത്തിന്റെ അവസാന ഘട്ടത്തിൽ എന്ന് പറയാറായിട്ടില്ലെങ്കിലും, ഈ ഘട്ടത്തിലും തദ്ദേശ സ്വയംഭരണ സ്ഥാപനങ്ങൾ എല്ലാ അർത്ഥത്തിലും ജനങ്ങൾക്ക് മാതൃകയായിത്തന്നെ പ്രവർത്തനരംഗത്തുണ്ടായിരുന്നു. മൂന്നാം തരംഗം ഇതിലും ഗൗരവമുള്ള തരത്തിലേയ്ക്കാണ് വരുന്നതെന്ന് കണ്ടുകൊണ്ട് ആരോഗ്യ വകുപ്പുതന്നെ തുടർന്നുള്ള ചികിത്സ, പ്രതിരോധ പ്രവർത്തനങ്ങൾ ഉൾപ്പെടെയുള്ള കാര്യങ്ങളിൽ

വളരെയേറെ ശ്രദ്ധേയമായ രീതിയിലുള്ള കാര്യങ്ങൾനീക്കി മുന്നോട്ടു പോകുകയാണ്. തദ്ദേശ സ്വയംഭരണ സ്ഥാപനങ്ങളും ആ തയ്യാറെടുപ്പിന്റെ ഭാഗഭാക്കായുണ്ട്. വാക്സിനേഷന്റെ ക്വാട്ട കേന്ദ്രത്തിൽനിന്ന് ലഭിക്കുന്ന മുറയ്ക്ക് മുഴുവൻ ആളുകൾക്കും വാക്സിനേഷൻ നൽകുക എന്നതാണ് ഗവൺമെന്റിന്റെ നിലപാട്. വളരെ ചുരുക്കം മാസംകൊണ്ടുതന്നെ വാക്സിനേഷൻ നൽകാനുള്ള ശേഷിയുണ്ടെന്ന് ഇപ്പോൾ മനസ്സിലായിട്ടുണ്ട്. 5 ലക്ഷത്തിലധികം ആളുകളെ ഒരു ദിവസംതന്നെ വാക്സിനേറ്റ് ചെയ്യാനുള്ള കഴിവ് കേരളം ആർജ്ജിച്ചിട്ടുണ്ട്. തീർച്ചയായും വളരെ വേഗം ആ ലക്ഷ്യം പൂർത്തീകരിക്കുന്നതിലേയ്ക്ക് നീങ്ങുകയാണ്. മൂന്നാം തരംഗം വരുന്നതിന്റെ മുന്നോടിയായി വളരെ ഫലപ്രദമായ പ്രതിരോധ പ്രവർത്തനം നടത്തുന്നുണ്ട്.

ശ്രീ. യു. എ. ലത്തീഫ്: സർ, 60 വയസ്സ് കഴിഞ്ഞ എത്ര ശതമാനം ആളുകൾക്ക് ഇനിയും വാക്സിനേഷൻ നടത്താൻ ബാക്കിയുണ്ടെന്ന് പറയാൻ സാധിക്കുമോ; വാർഡടിസ്ഥാനത്തിൽ വാക്സിനേഷൻ നൽകുന്നതിനെക്കുറിച്ച് ഗവൺമെന്റ് ആലോചിക്കുമോ?

മി. സ്പീക്കർ: ഇത് തദ്ദേശസ്വയംഭരണ വകുപ്പുമന്ത്രി പറയേണ്ട ഉത്തരമല്ല. അങ്ങയുടെ ചോദ്യത്തിലെ രണ്ടാമത്തെ ഭാഗത്തിനുള്ള ഉത്തരം ബഹുമാനപ്പെട്ട മന്ത്രി പറയുന്നതായിരിക്കും.

ശ്രീ. എം. വി. ഗോവിന്ദൻ മാസ്റ്റർ: സർ, ആഗസ്റ്റ് 15-ന് മുമ്പ് 60 വയസ്സ് കഴിഞ്ഞ മുഴുവൻ ആളുകളുടേയും വാക്സിനേഷൻ പൂർത്തിയാക്കും.

ശ്രീ. സെബാസ്റ്റ്യൻ കള്ളത്തുകൽ: സർ, നമ്മുടെ നാട്ടിൽ കോവിഡ് അതിജീവനവുമായി ബന്ധപ്പെട്ട് തദ്ദേശഭരണ സ്ഥാപനങ്ങളുടെ നേതൃത്വത്തിൽ കമ്മ്യൂണിറ്റി കിച്ചനുകൾ നടത്തിവന്നിരുന്നത് വലിയൊരു സഹായമായിരുന്നു. പക്ഷേ ഇപ്പോൾ കമ്മ്യൂണിറ്റി കിച്ചനുകൾ പ്രവർത്തിക്കുന്നില്ല. നിരാലംബരായ ആളുകൾക്കും കോവിഡുമായി ബന്ധപ്പെട്ട് ദുരിതത്തിലായവർക്കുമൊക്കെ അത് തുടരുന്നത് സഹായകരമായിരിക്കും. അതിനാൽ കമ്മ്യൂണിറ്റി കിച്ചനുകൾ തുടർന്നും നടത്താൻ നടപടി സ്വീകരിക്കുമോ?

ശ്രീ. എം. വി. ഗോവിന്ദൻ മാസ്റ്റർ: സർ, കമ്മ്യൂണിറ്റി കിച്ചൻ നിർത്തിവെച്ചിട്ടില്ല. ആവശ്യമായ ഘട്ടം വരുന്ന സന്ദർഭത്തിലെല്ലാം അതിന്റെ പ്രവർത്തനം നടത്തും. അതിന് യാതൊരു പ്രയാസവുമില്ല. അത് നടത്താൻ തന്നെയാണ് തദ്ദേശസ്വയംഭരണ വകുപ്പ് തീരുമാനിച്ചിട്ടുള്ളത്.

അനുബന്ധം

നക്ഷത്രചിഹ്നമിട്ട 422-ാം നമ്പർ ചോദ്യത്തിന്റെ 'എ' പിരിവിന് നൽകിയ
അനുബന്ധംഅനുബന്ധം (എ)

1. 'മിഷൻ കോവിഡ്' എന്ന പേരിൽ കുടുംബശ്രീയുടെ നേതൃത്വത്തിൽ സാമൂഹ്യാധിഷ്ഠിത കോവിഡ് പ്രതിരോധ ക്യാമ്പെയിൻ സംഘടിപ്പിക്കൽ.
2. കോവിഡിന്റെ സാഹചര്യത്തിൽ ബഡ്സ് സ്ഥാപനങ്ങളിലെ കുട്ടികൾ നേരിടുന്ന പ്രശ്നങ്ങളിൽ കുടുംബശ്രീയുടെ നേതൃത്വത്തിൽ കൗൺസിലിംഗ് ഉൾപ്പെടെ നടത്തി കാര്യക്ഷമമായ ഇടപെടൽ.
3. കോവിഡ് കാലത്ത് സ്ത്രീകൾ നേരിടുന്ന പ്രശ്നങ്ങൾ മനസ്സിലാക്കുന്നതിനും ആവശ്യമായ പിന്തുണാസംവിധാനം ഉറപ്പുവരുത്തുന്നതിനും നടപടികൾ സ്വീകരിക്കുക. ഇതിനുവേണ്ടി 14 ജില്ലകളിലുമുള്ള സ്റ്റേഷനറി ഹെൽപ്പ് ഡെസ്കിന്റെ സഹായം 24 മണിക്കൂറും ലഭ്യമാക്കൽ.
4. ആശ്രയ/അഗതിരഹിത ഗുണഭോക്താക്കൾക്ക് സേവനങ്ങൾ എത്തുന്നുണ്ടെന്ന് കുടുംബശ്രീ റെസ്പോൺസ് ടീം മുഖേന ഉറപ്പുവരുത്തൽ.
5. കോവിഡ്-19 എന്ന മഹാമാരിയെ ചെറുക്കാൻ പ്രാദേശിക സാമ്പത്തിക സഹായ/വികസന പദ്ധതികൾ നടപ്പാക്കൽ.
6. ലോക്ക്ഡൗൺമൂലമുണ്ടാവുന്ന തൊഴിൽ നഷ്ടവും അതിന്റെ തുടർച്ചയായിട്ടുണ്ടാകുന്ന സാമ്പത്തിക നഷ്ടവും കണക്കിലെടുത്ത് സാധാരണക്കാർക്ക് അടിയന്തര വായ്പാ സഹായം ലഭ്യമാക്കുകയെന്ന ലക്ഷ്യത്തോടെ ഒരു അയൽക്കൂട്ടത്തിന് പരമാവധി നാല് ലക്ഷം രൂപ വരെ പലിശരഹിതവായ്പയായി ലഭ്യമാക്കുന്ന മുഖ്യമന്ത്രിയുടെ സഹായഹസ്തം പദ്ധതി നടപ്പാക്കൽ.
7. കോവിഡ് നിയന്ത്രണങ്ങളുടെ സാമ്പത്തിക പ്രത്യാഘാതങ്ങൾ അനുഭവിക്കുന്ന ദുർബ്ബല വിഭാഗങ്ങൾക്ക് ധനസഹായത്തിനായി കുടുംബശ്രീയുടെ 2000 ഏരിയ ഡെവലപ്മെന്റ് സൊസൈറ്റികൾ (എ.ഡി.എസ്.) വഴി സംസ്ഥാനത്താകെ 200 കോടി രൂപയുടെ ധനസഹായ വിതരണം.

8. കോവിഡ് വ്യാപന സാഹചര്യത്തിൽ ദുരിതമനുഭവിക്കുന്ന അതിദരിദ്രരെ കണ്ടെത്തി അവരുടെ പുനരുജ്ജീവന പദ്ധതികൾ തയ്യാറാക്കുന്നതിനുവേണ്ടി പ്രത്യേക സർവ്വേ.
9. തദ്ദേശസ്വയംഭരണ സ്ഥാപനങ്ങൾ മുഖേന ആയിരം പേരിൽ 5 പേർക്ക് തൊഴിൽ എന്ന കണക്കിൽ തൊഴിലവസരങ്ങൾ സൃഷ്ടിക്കുന്നതിനുള്ള പദ്ധതി.
10. കോവിഡ് മഹാമാരിമൂലമുള്ള പ്രതിസന്ധി ഘട്ടത്തിൽ മാനസികാരോഗ്യം മെച്ചപ്പെടുത്തുന്നതിനുള്ള കൗൺസിലിംഗ് പരിപാടികൾ, കുടുംബശ്രീ, ആരോഗ്യ വകുപ്പ് തുടങ്ങിയവരുടെ നേതൃത്വത്തിൽ.
11. തദ്ദേശസ്വയംഭരണ സ്ഥാപനങ്ങളിൽ രൂപീകരിച്ചിട്ടുള്ള വാർഡുതല സമിതികൾ, RRT -കൾ തുടങ്ങിയവയുടെ ശാക്തീകരണം.

അനുബന്ധം (ബി)**നക്ഷത്രചിഹ്നമിട്ട 422-ാം നമ്പർ ചോദ്യത്തിന്റെ 'ബി' പിരിവിന് നൽകിയ അനുബന്ധം****തദ്ദേശഭരണ സ്ഥാപനങ്ങൾ മുൻഗണന നൽകേണ്ട പത്രങ്ങളിന പരിപാടി**

തദ്ദേശഭരണ സ്ഥാപനങ്ങൾ നടത്തുന്ന വികസന പ്രവർത്തനത്തോടൊപ്പം നടപ്പാക്കേണ്ട ക്ഷേമപ്രവർത്തനങ്ങൾക്കും പരിസ്ഥിതി സംരക്ഷണത്തിനും മുൻഗണന നൽകുന്നതിനാണ് പത്രങ്ങളിന പരിപാടി സർക്കാർ പ്രഖ്യാപിച്ചത്. ഇതിനുള്ള മാർഗ്ഗരേഖ 6-3-2020-ലെ 45/2020/ത.സ്വ.ഭ.വ. നമ്പർ ഉത്തരവുപ്രകാരം സർക്കാർ പുറപ്പെടുവിച്ചിട്ടുണ്ട്. ഇതിന്റെ പ്രവർത്തനവും ഉദ്ദേശ്യലക്ഷ്യങ്ങളും സംക്ഷിപ്തമായി താഴെ ചേർക്കുന്നു :

1. വിശ്വപുരഹിത കേരളം - ജനകീയ ഹോട്ടൽ

കുടുംബശ്രീയുടെ ആഭിമുഖ്യത്തിൽ ഗ്രാമപഞ്ചായത്തുകളിലും ചെറിയ നഗര സഭകളിലും ഒന്ന് വീതവും വലിയ നഗരസഭകളിൽ 10 വാർഡിന് ഒന്ന് എന്ന ക്രമത്തിലും 25 രൂപയ്ക്ക് ഉച്ചയുണ്ട് നൽകുന്നതിന് ജനകീയ ഹോട്ടൽ ആരംഭിക്കുകയെന്നതാണ് ലക്ഷ്യം. ആവശ്യമെങ്കിൽ ഒരു ഗ്രാമപഞ്ചായത്തിൽ ഒന്നിലേറെ ഹോട്ടലുകൾ ആരംഭിക്കാം. ആകെ നൽകുന്ന ഊണിന്റെ 10 ശതമാനം സൗജന്യമായി നൽകണം. ഒരു ഹോട്ടലിന് 10,000 രൂപ ജില്ലാ പഞ്ചായത്തും അതത് ബ്ലോക്ക് പഞ്ചായത്തുകൾ 20,000 രൂപയും റിവോൾവിംഗ് ഫണ്ടായി നൽകും. കെട്ടിടത്തിന്റെ വാടക, വൈദ്യുതി തുടങ്ങിയവ അതാത് ഗ്രാമപഞ്ചായത്ത്/നഗരസഭ വഹിക്കണം. പാചകത്തിന് പാത്രങ്ങളും മറ്റും കുടുംബശ്രീ ലഭ്യമാക്കണം. ഊണിനുവേണ്ട അരി സബ്സിഡി നിരക്കിൽ (10.90 രൂപ) സിവിൽ സപ്ലൈസ് നൽകും. ഒരു ഊണിന് 5 രൂപ വീതം സബ്സിഡി സർക്കാർ കുടുംബശ്രീ മുഖേന നൽകും. കിടപ്പുരോഗികൾക്കും വയോജനങ്ങൾക്കും ആവശ്യമായ ഭക്ഷണം ജനകീയ ഹോട്ടലിൽ നിന്നും വീടുകളിൽ എത്തിക്കും. ഒരു ജനകീയ ഹോട്ടലിൽ കുറഞ്ഞത് 2-3 പേർ വനിതകളായിരിക്കണം. ഈ സംരംഭത്തിന് ആവശ്യമായ തുക തനത്/വികസന ഫണ്ടിൽനിന്ന് തദ്ദേശഭരണ സ്ഥാപനങ്ങൾ വകയിരുത്തണം. 1145 ജനകീയ ഹോട്ടലുകൾ സംസ്ഥാനത്ത് പ്രവർത്തിക്കുന്നുണ്ട്. ഗ്രാമപഞ്ചായത്തുകളിൽ 956 എണ്ണവും നഗരസഭകളിൽ 189 എണ്ണവും.

2. വയോ ക്ലബുകൾ

ഓരോ തദ്ദേശഭരണ സ്ഥാപനവും സമ്പൂർണ്ണ വയോജന സൗഹൃദ തദ്ദേശഭരണ സ്ഥാപനമായി മാറുകയെന്നതാണ് ലക്ഷ്യം. വയോജനങ്ങൾക്കു വേണ്ടി പകൽസമയത്ത് പ്രവർത്തിക്കുന്ന വിശ്രമ വിനോദ കേന്ദ്രങ്ങൾ സ്ഥാപിക്കുകയെ

നതാണ് പ്രധാന പ്രവർത്തനം. ഗ്രാമപഞ്ചായത്തുകളിലും ചെറിയ നഗരസഭകളിലും മൂന്നുവീതവും വലിയ നഗരസഭകളിൽ 10 വാർഡിന് ഒന്നും എന്ന കണക്കിലാണ് വയോ ക്ലബ്ബുകൾ ലക്ഷ്യമിടുന്നത്. ഒരു വയോ ക്ലബ്ബിന് ഒരു കെയർ ടേക്കറുടെ സേവനം കടംബശ്രീ സംവിധാനത്തിൽനിന്ന് നൽകണം. ഇതിനായി കടംബശ്രീ മിഷൻ 4000 രൂപ തദ്ദേശഭരണ സ്ഥാപനത്തിന് നൽകും. ഗ്രാമപ്രദേശങ്ങളിൽ ബ്ലോക്ക്, ജില്ലാ പഞ്ചായത്തുകൾ 500 രൂപ വീതം നൽകണം. നഗരസഭ 1000 രൂപ നൽകണം. ഈ കേന്ദ്രങ്ങളിൽ നിശ്ചിത ദിവസങ്ങളിൽ പി.എച്ച്.സി. ഡോക്ടർമാരുടെയും നഴ്സുമാരുടെയും സേവനം ലഭ്യമാക്കും.

3. ശുചിത്വ കേരളം

സംസ്ഥാനത്തെ എല്ലാ ഗ്രാമപഞ്ചായത്തുകളും നഗരസഭകളും നിശ്ചിത മാനദണ്ഡങ്ങളെ അടിസ്ഥാനമാക്കി ഘട്ടംഘട്ടമായി ശുചിത്വ പദവി നേടുകയെ നതാണ് ലക്ഷ്യം. ഇതിനകം 715 ഗ്രാമപഞ്ചായത്തുകളും 71 മുനിസിപ്പാലിറ്റികളും 3 കോർപ്പറേഷനുകളും ഈ ലക്ഷ്യം കൈവരിച്ചു. വീടുകളിൽ മാലിന്യ സംസ്കരണ സംവിധാനം ഏർപ്പെടുത്തുന്നതിന് APL, BPL വ്യത്യാസമില്ലാതെ യൂണിറ്റ് ചെലവിന്റെ 90 ശതമാനം സബ്സിഡി നൽകാം. ഈ ക്യാമ്പെയിന്റെ സാങ്കേതിക സഹായം ശുചിത്വ മിഷൻ നൽകും. ഹരിത കേരളം മിഷനാണ് മോണിറ്ററിംഗിന്റെ ചുമതല. അനുയോജ്യമായ സ്ഥലത്ത് കേന്ദ്രീകൃത സെപ്റ്റേജ് ടീറ്റ്‌മെന്റ് പ്ലാന്റ് സ്ഥാപിക്കാനായി 5.00 കോടി രൂപ പ്രത്യേക വികസന ഗ്രാന്റായി സർക്കാർ നൽകും.

4. പൊതു ടോയ്‌ലെറ്റുകളും ടേക്ക് എ ബ്രേക്ക് വിശ്രമ കേന്ദ്രങ്ങളും

പൊതുജനങ്ങൾക്ക് ഉപയോഗിക്കാൻ കഴിയുന്ന തരത്തിൽ വിവിധ സ്ഥലങ്ങളിൽ 12000-ത്തോളം പൊതു ടോയ്‌ലെറ്റുകളും ടേക്ക് എ ബ്രേക്ക് വിശ്രമ കേന്ദ്രങ്ങളും സ്ഥാപിക്കുകയാണ് ലക്ഷ്യം. വിവിധ വകുപ്പുകളുടേയും സ്ഥാപനങ്ങളുടേയും സഹകരണത്തോടെയാണ് ഇത് യാഥാർത്ഥ്യമാക്കുന്നത്. ദേശീയപാതയുടെയും പൊതുമരാമത്ത് വകുപ്പിന്റെ റോഡുകളുടെയും ഓരത്തുള്ള പൊതുമേഖലാ സ്ഥാപനങ്ങളിൽപ്പെടെയുള്ള പൊതുസ്ഥാപനങ്ങൾ കേന്ദ്രീകരിച്ചും പൊതു ടോയ്‌ലെറ്റുകൾ സ്ഥാപിക്കും. ഗ്രാമപഞ്ചായത്തുകളിലും ചെറിയ മുനിസിപ്പാലിറ്റികളിലും ഒന്നുവീതവും വലിയ മുനിസിപ്പാലിറ്റികളിൽ 2 വീതവും കോർപ്പറേഷനുകളിൽ 5 വീതവും ടേക്ക് എ ബ്രേക്ക് വിശ്രമ കേന്ദ്രങ്ങൾ സ്ഥാപിക്കുകയാണ് ലക്ഷ്യം. ഇതിനായി CSR, MP/MLA ഫണ്ടുകളും ഉപയോഗപ്പെടുത്താം. ഇതിനകം 201 ടേക്ക് എ ബ്രേക്ക് വിശ്രമകേന്ദ്രങ്ങൾ സംസ്ഥാനത്ത് സ്ഥാപിച്ചു. ഇതിൽ 151 എണ്ണം അടിസ്ഥാന (മിനിമം) സൗകര്യമുള്ളതും 48 എണ്ണം സ്റ്റാൻഡേർഡ് സൗകര്യമുള്ളതും 8 എണ്ണം

പ്രീമിയം സൗകര്യമുള്ളതുമാണ്. ടേക്ക് എ ബ്രേക്കിന്റെ നടത്തിപ്പ് ചുമതല കടുംബശ്രീക്കാണ്. രാവിലെ 6 മുതൽ 8 വരെ കേന്ദ്രം പ്രവർത്തിക്കും. അനിവാര്യ സ്ഥലങ്ങളിൽ രാത്രിയിലും പ്രവർത്തിപ്പിക്കും.

5. തോടുകളുടെ ശുചീകരണം

50000-ത്തോളം കിലോമീറ്റർ തോടുകൾ ശുചിയാക്കുന്നതിനാണ് ലക്ഷ്യമിടുന്നത്. പ്രധാനമായും തൊഴിലുറപ്പ് പദ്ധതി പ്രയോജനപ്പെടുത്തി ലക്ഷ്യം കൈവരിക്കാനാണ് ഉദ്ദേശിക്കുന്നത്. പൊതുകുളങ്ങൾ, തോടുകൾ, കനാലുകൾ, നീരുറവകൾ തുടങ്ങിയ ജലസ്രോതസ്സുകൾ സംരക്ഷിക്കുകയാണ് ലക്ഷ്യം.

6. ഫലവൃക്ഷതൈകൾ നട്ടുപരിപാലിക്കൽ

പ്രതിവർഷം ഒരു കോടി ഫലവൃക്ഷ തൈകൾ വീതം നട്ടുവളർത്തുന്ന ഒരു ദശവത്സര പരിപാടിയാണിത്. തദ്ദേശഭരണ സ്ഥാപനങ്ങളുടെ ആഭിമുഖ്യത്തിൽ തൊഴിലുറപ്പ് പദ്ധതി, കൃഷി വകുപ്പ് സോഷ്യൽ ഫോറസ്റ്റി, ഹരിത മിഷൻ എന്നീ ഏജൻസികൾ മുഖേനയാണ് ഇത് നടപ്പാക്കുന്നത്. പച്ചത്തുരുത്ത് പദ്ധതിയുടെ മാതൃക ഈ പദ്ധതിക്കായി അവലംബിക്കുന്നുണ്ട്. ഒഴിഞ്ഞുകിടക്കുന്ന പൊതു സ്ഥലങ്ങൾ, പുറമ്പോക്ക്, ദേവസ്വം ബോർഡുകളുടെ ഒഴിഞ്ഞുകിടക്കുന്ന സ്ഥലം, വിവിധ വകുപ്പുകളുടെ കൈവശമുള്ള ഒഴിഞ്ഞുകിടക്കുന്ന സ്ഥലങ്ങൾ എന്നിവ ഇതിനായി തെരഞ്ഞെടുക്കാം.

7. ജൈവപച്ചക്കറി കൃഷി

പച്ചക്കറി ഉൽപ്പാദനത്തിൽ കഴിയുന്നത്ര സ്വാശ്രയത്വം കൈവരിക്കുന്നതിനും വിഷരഹിത നല്ല ഭക്ഷണം ഉറപ്പുവരുത്തുന്നതിനും വേണ്ടി ജൈവപച്ചക്കറി കൃഷിയെ പ്രോത്സാഹിപ്പിക്കുന്നതിനുള്ള ഒരു ജനകീയ ക്യാമ്പെയിനാണിത്. കടുംബശ്രീ മുഖേന 20000 ഹെക്ടർ പ്രദേശത്ത് ജൈവകൃഷി ചെയ്യുന്നതിന് ലക്ഷ്യമിടുന്നു.

8. ലോക്കൽ എംപ്ലോയ്മെന്റ് അഷ്വറൻസ് പ്രോഗ്രാം (LEAP)

പ്രാദേശിക സർക്കാരുകളുടെ ആഭിമുഖ്യത്തിൽ പുതിയ തൊഴിൽ സംരംഭങ്ങൾ ആരംഭിക്കുകയാണ് ലക്ഷ്യം. മൃഗസംരക്ഷണ/ക്ഷീര വികസന മേഖലയിലെ സംരംഭങ്ങൾ, ചെറുകിട വ്യവസായ സംരംഭങ്ങൾ, പ്ലാസ്റ്റിക് ബദൽ ഉല്പന്ന യൂണിറ്റുകൾ, സാങ്കേതിക സേവന കേന്ദ്രങ്ങൾ, ഇവന്റ് മാനേജ്മെന്റ് യൂണിറ്റുകൾ, കാർഷിക മൂല്യ വർദ്ധിത യൂണിറ്റുകൾ മുതലായ സാധ്യതകൾ പ്രയോജനപ്പെടുത്താൻ ഉദ്ദേശിക്കുന്നു.

9. പൊതു വിദ്യാഭ്യാസ യജ്ഞം

പൊതുവിദ്യാലയങ്ങളിൽ പഠിക്കുന്ന കുട്ടികളിൽ അക്ഷരവും അക്കവും ഉറച്ചിട്ടില്ലാത്തവരെ അദ്ധ്യാപകരുടെ സഹായത്തോടെ കണ്ടെത്തി റെമഡിയൽ വിദ്യാഭ്യാസം നൽകുന്ന പരിപാടി തദ്ദേശഭരണ സ്ഥാപനങ്ങളുടെ സഹായത്തോടെ നടപ്പാക്കുകയാണ് ഉദ്ദേശം. ഇതിനായി പി.റ്റി.എ. യുടെ സഹായവും തേടും.

10. പാലിയേറ്റീവ് പരിചരണം

പാലിയേറ്റീവ് പരിചരണ പ്രവർത്തനങ്ങൾ കൂടുതൽ കാര്യക്ഷമമാക്കുകയും ഇത് എല്ലായിടത്തും നൽകുന്നുണ്ടെന്ന് ഉറപ്പാക്കുകയും ചെയ്യുകയാണ് ലക്ഷ്യം. നിലവിലുള്ള സന്നദ്ധ സംഘടനകളുടെ പ്രവർത്തനം ഇതിനായി ഏകോപിപ്പിക്കണം.

11. പട്ടിക വിഭാഗങ്ങളുടെ വികസനം

ഇതിന്റെ ഭാഗമായി തദ്ദേശഭരണ സ്ഥാപനങ്ങൾ ആരംഭിച്ചിട്ടുള്ള കോളനി/സങ്കേത നവീകരണ പദ്ധതികളുടേയും വീടുകളുടേയും പാനമുറികളുടേയും സാമൂഹ്യ പാന കേന്ദ്രങ്ങളുടേയും നിർമ്മാണം സമയബന്ധിതമായി പൂർത്തിയാക്കുന്നതിനും ഉദ്ദേശിക്കുന്നു. കോളനി/ഉൾ സന്ദർശനവും വികസന വിടവുകൾ കണ്ടെത്തലും മറ്റൊരു പ്രവർത്തനമാണ്. നിലവിലുള്ള സർക്കാർ സേവനങ്ങൾ അർഹതയുള്ള എല്ലാവരിലും എത്തിക്കാനുള്ള നടപടി സ്വീകരിക്കും.

12. ദുരന്ത മാനേജ്മെന്റ് പ്ലാനുകൾ വാർഷിക പദ്ധതിയുടെ ഭാഗമാക്കൽ (നമ്മൾ നമുക്കായി)

സംസ്ഥാനത്ത് സമീപകാലത്തായി അനുഭവപ്പെടുന്ന വരൾച്ച, പ്രളയം, ഉരുൾപൊട്ടൽ, ചുഴലിക്കാറ്റ് എന്നിവയെ അതിജീവിക്കുന്നതിനും ദുരന്ത മുഖത്ത് പകച്ചുനിൽക്കാതെ ഇടപെടുന്നതിനും എല്ലാ ഗ്രാമപഞ്ചായത്ത്, നഗരസഭാതലത്തിലും ദുരന്ത മാനേജ്മെന്റ് പ്ലാനുകൾ തയ്യാറാക്കാൻ ലക്ഷ്യമിട്ടിരുന്നു. ഇത് 2020-21-ൽ എല്ലാ തദ്ദേശഭരണ സ്ഥാപനങ്ങളും തയ്യാറാക്കി. പ്രകൃതി ദുരന്തത്തിലും പ്രാദേശിക പ്രതിസന്ധി ഘട്ടത്തിലും സഹായമെത്തിക്കുന്നതിനായി 100 പേർക്ക് ഒരാൾ വീതം എന്ന നിലയിൽ സാമൂഹ്യ സന്നദ്ധസേന രൂപീകരിക്കാനുള്ള ശ്രമവും ഇതിന്റെ ഭാഗമായി നടന്നു.

അനുബന്ധം (സി)**നക്ഷത്രചിഹ്നമിട്ട 422-ാം നമ്പർ ചോദ്യത്തിന്റെ 'ബി' പിരിവിന് നൽകിയ അനുബന്ധം**

11-6-2021-ന് ബഹുമാനപ്പെട്ട മുഖ്യമന്ത്രി പ്രഖ്യാപിച്ച നൂറു ദിന കർമ്മ പരിപാടിയിൽ തദ്ദേശസ്വയംഭരണ വകുപ്പിന് കീഴിൽ ഉൾപ്പെടുത്തിയിട്ടുള്ള പദ്ധതികൾ താഴെ വിശദീകരിക്കുന്നു :

1. കോവിഡ് നിയന്ത്രണങ്ങളുടെ സാമ്പത്തിക പ്രത്യാഘാതങ്ങൾ അനുഭവിക്കുന്ന ദുർബ്ബല വിഭാഗങ്ങൾക്ക് ധനസഹായത്തിനായി 20000 ഏരിയ ഡെവലപ്മെന്റ് സൊസൈറ്റികൾ (ADS) വഴി സംസ്ഥാനത്താകെ 200 കോടി രൂപയുടെ ധനസഹായ വിതരണം.
2. ലൈഫ് മിഷന്റെ കീഴിൽ 10000 വീടുകൾ പൂർത്തീകരിക്കും.
3. തിരുവനന്തപുരം മെഡിക്കൽ കോളേജിൽ സീവേജ് ട്രീറ്റ്മെന്റ് പ്ലാന്റ് (അമൃത് പദ്ധതിപ്രകാരം)
4. മുഖ്യമന്ത്രിയുടെ ഗ്രാമീണ റോഡ് പുനരുദ്ധാരണ പദ്ധതി (CMLRRP)-യുടെ ഭാഗമായി റോഡുകളുടെ പൂർത്തീകരണം.
5. വിവിധ വകുപ്പുകളുടെ കീഴിൽ പ്രത്യക്ഷമായും പരോക്ഷമായും തൊഴിലവസരങ്ങൾ സൃഷ്ടിക്കുന്നതിന്റെ ഭാഗമായി കുടുംബശ്രീ മുഖേന 7000 തൊഴിലവസരങ്ങൾ സൃഷ്ടിക്കാൻ സാധിക്കുന്നതാണ്.
6. വിശപ്പ് രഹിത കേരളം - ജനകീയ ഹോട്ടലുകൾക്ക് നിലവാര റേറ്റിംഗ് നൽകുന്ന പരിപാടി.
7. വിദ്യാശ്രീ പദ്ധതിയുടെ കീഴിൽ 50000 ലാപ്ടോപ്പുകളുടെ വിതരണം.
8. ഖരമാലിന്യ സംസ്കരണത്തിന് ഫലപ്രദമായ സംവിധാനം ഒരുക്കുന്ന തദ്ദേശഭരണ സ്ഥാപനങ്ങൾക്ക് പുരസ്കാര വിതരണം.
9. ടേക്ക് എ ബ്രേക്ക് ടോയ്ലെറ്റ് കോംപ്ലക്സ് - യാത്രികർക്കായുള്ള 100 ടോയ്ലെറ്റ് കോംപ്ലക്സുകൾ
10. കില മ്യൂസിയം
11. നിലാവ് പദ്ധതി

12. ഇന്റഗ്രേറ്റഡ് ലോക്കൽ ഗവേണൻസ് മാനേജ്മെന്റ് സിസ്റ്റം (ILGMS) - ഭരണ നിർവ്വഹണവും സേവന പ്രദാനവും ഓൺലൈനിൽ സാധ്യമാകുന്ന നിലവിൽ 153 ഗ്രാമപഞ്ചായത്തുകളിൽ വിന്യസിച്ച് പ്രവർത്തിക്കുന്ന ILGMS അടുത്ത 150 ഗ്രാമപഞ്ചായത്തുകളിലേയ്ക്കുകൂടി വ്യാപിപ്പിക്കൽ.
13. തദ്ദേശഭരണ സ്ഥാപനങ്ങളുടെ തലത്തിൽ 1000-ൽ 5 പേർക്ക് തൊഴിലവസരങ്ങൾ സൃഷ്ടിക്കാനുള്ള പദ്ധതികൾ ആരംഭിക്കുന്നതിനുള്ള മുന്നോടിയായി പദ്ധതിയുടെ കരട് സമർപ്പിക്കാൻ തദ്ദേശഭരണ സ്ഥാപനങ്ങളോട് നിർദ്ദേശിക്കുന്ന പദ്ധതി.